

Pajjiż tal-Qaddisin – eżempji mill-Bolli Maltin

Antoine Vassallo

Daż-żmien huma bosta dawk li, flok jiġbru l-bolli kollha ta' pajjiż, jagħzlu li jfittxu sugġetti partikulari; fost it-tematiċi l-iktar popolari hemm dik reliġjuża.

Matul is-snin, il-posta Maltija pprezentat numru mdaqqas ta' qaddisin (żgur 'il fuq minn ħamsin). L-intenzjoni f'din is-sensiela hi li noffru lista alfabetika; sintendi, kieku kellna nġibu kull bolla, intawlu wisq: pereżempju, San Pawl jidher f'xi żewġ tużżani!

Sant'Agata

Ftit hu magħruf fiċ-ċert dwar dil-martri, iżda l-qima lejha xterdet kmieni minn Katanja (fejn hi patruna, anki minhabba l-harsien li dejjem sabu fiha kontra t-theddid tal-vulkan fuq il-muntanja Etna); anki r-repubblika ta' San Marino, kif ukoll il-pompieri, jghodduha bhala protettriċi.



Mis-seklu sitta nsibuha fil-liturġija ta' Ruma u isimha qiegħed fl-ewwel Talba Ewkaristika. Fl-Uffizzju hemm din l-Antifona: "Hi u sejra l-habs, Agata kienet ferhana bhal wahda li kellha l-ġieħ tkun mistiedna għall-festa tat-tieg u bit-talb irrikkmandat il-martrju tagħha lill-Mulej". Gawdjet minn devozzjoni kbira f'pajjiżna: it-tradizzjoni tgħidilna li l-Imdina nħelset minn ħbit tat-Torok grazzi għat-talb tagħha.


It-tifkira tagħha fil-5 ta' Frar tiġi ċelebrata mill-MSSP bhala solennità. L-isem ġej mill-Grieg:

agathè, kelma li tfisser *tajba*. Jeżistu tliet qaddisin oħra, martri iktar moderni, imsemmija għaliha.

Din l-istatwa dehret f'sett artistiku tal-2004, ippreparat minn Joseph Casha. Possibbli li hi xogħol ta' Antonello Gagini, skultur Sqalli li miet fl-1536 – tinsab fil-knisja r-Rabat iddedikata, appuntu, lil Sant'Agata. Fl-1965 il-posta Maltija kienet ħarġet bolla tal-lira bit-tliet patruni: Sant'Agata, San Pawl u San Publiju.

Sant'Antnin ta' Padova

Din il-knisja ddedikata lil Sant'Antnin f'Għajnsielem – jew, aħjar, fl-Imġarr – kienet f'sett ta' pitturi minn barranin li żaruna mahruġ fl-2012; din partikulari hi ta' H.M. Bateman li ghex l-aħhar snin ta' ħajtu fl-inhawi.



Imwieled Lisbona, Fernandu beda l-ħajja reliġjuża tiegħu bhala Agostinjan. Thajjar mill-erojiżmu ta' xi missjunarji martri fil-Marokk: sar Frangiskan bil-hsieb li jmur jevangelizza l-Misilmin. Spiċċa f'Assisi, fejn iltaqa' ma' San Frangisk li għamlu edukatur ewlieni fl-Ordni tiegħu. Patri Antonju kien ta' karattru qawwi imma b'ħakma fuqu nnifsu – u iebes ma' min jagħmel ħsara lill-kawża tal-Vangeli. Kien mgħallem fit-teoloġija, sar predikatur mill-aqwa, riformatur li habrek għat-tiġdid spiritwali tal-Knisja, kittieb kontra l-erezija u difensur qalbieni tal-fqar li kienu jhobbuh b'imhabba kbira.

Dan id-Duttur tal-Knisja miet fit-13 ta' Ġunju 1231 u għalhekk din hi d-data tat-tifkira liturgika. Jitolbuh hafna fil-każ ta' oġġetti mitlufa u anki għal kontra l-faqar; jgħodduh bhala protettur tal-orfni u tal-prigunieri. Tant hu popolari li l-bażilka tiegħu f'Padova hi sempliċement "del Santo"; art twelidu, il-Portugall, "tikkapparraħ" billi tirreferi għalih bhala "ta' Lisbona" flok "ta' Padova".

Sant'Anton Abbati

Dan il-qaddis, magħruf fost l-Insara kollha, twieled go' familja nobbli tal-Eġittu fis-seklu tlieta u miet fqajjar – raheb tad-deżert – maħbub minn bosta wlied spiritwali. Wara li qassam ġidu lill-fqar, ħarab lejn id-deżert jitlob u jagħmel penitenza; żgħażaġh oħra nġhaqdu miegħu u hekk bdiet it-tradizzjoni monastika tal-Knisja. Sant'Anton tħabat kontra l-eretici u bl-eżempju tiegħu għalliem li t-tiġrib tax-xitan, li jħabbatna daqs animal feroci, nistgħu negħlbuh bil-qawwa tal-Ispirtu ta' Kristu.

Fl-ikonografija ta' spiss narawh imdawwar mill-animali, speċjalment il-majjal – u nafuh bhala "tal-hanzira"! L-isem ġej mill-Grieg u jirreferi għall-kuraġġ quddiem l-avversarji. Miet fis-17 ta' Jannar 356 (tradizzjonalment, wara li għalaq il-mija) – u nfakkruh fil-liturgija f' did-data.

Din il-pittura ta' Mattia Preti kienet inkluża fis-sett għall-Milied 1998. Il-kummissjoni kienet għall-kappella mal-kastell mibni mill-Granmastru Verdalle fil-Buskett. Jagħtu qima lill-Madonna u



Binha, tpoġġew zewġ qaddisin mill-"popolari" mal-Ordni: il-Battista u Sant'Anton.

San Bazilju



Dan l-isem għandu għerq Grieg b'konnessjoni ma' "re". Huma bosta l-"Bazilji" iżda hawn qed nirreferu għal Bazilju l-Kbir, Isqof u Duttur tal-Knisja, li jitfakkur liturgikament fit-2 ta' Jannar – flimkien ma' San Girgor Nazjanzenu.

Imwiela t-tnejn minn familji Nsara tal-Kappadoċja, il-Providenza riedet li flimkien ikunu rħieb u li jaqdu l-Knisja f' ministeru wieħed ta' tagħlim fuq il-persuna ta' Kristu. Wara snin ta' ħajja monastika, San Bazilju ntgħazel isqof ta' Ċesarija, sabiex iħares l-Insara tal-Palestina mill-eretici Arjani li ċaħdu d-divinità ta' Ġesù. Miet fl-ewwel jum tas-sena 379 – u hekk jiċċelebrawh l-Ortodossi.

Dil-knisja ċkejna fl-Imqabba ddedikata lilu, tagħmel parti minn sett ta' kappelel impitter minn Renè Sacco, mahruġ fl-2004. Il-kappella jidher li kienet għa' teżisti fi tmiem is-seklu ħmistax iżda m'hux magħruf kif waslet fostna id-devozzjoni lejn dal-qaddis. Il-kwadru titulari sar fl-1677.

(Gozo Philatelic Society secretary@stamps-gozo.org bl-ġħajnuna ta' Mons Ġużeppi Farrugia)

Grazzi wkoll lil dawn il-Benefatturi tal-FARAĠ:

Valletta:	D. Mifsud	Rabat:	A. Borg; R. Sammut
Għargħur:	H. Camilleri	Siġġiewi:	Għotjiet minn diversi qarreja lil Carmen Mifsud
Mġarr:	R. Muscat	Tarxien:	C. Xuereb

Min jixtieq jibgħat donazzjoni, jista' jibgħatha: FARAĠ, Kummissjoni Hidma għall-Morda u Persuni b'Dizabilità, Azzjoni Kattolika Maltija, Istitut Kattoliku, Floriana FRN 1441.